

# वास्तविका: साधवः

◆ सि.एस्.आर्. लिङ्गारेड्डी, उत्तराखण्ड

**के**भ्यश्चित् वर्षेभ्यः पूर्वं दशमितः  
विरागिसाधूनां कश्चन गणः  
चित्रकूटतः मथुरां प्रति प्रस्थितः ।  
सर्वेऽपि तत्रत्याः ऊर्ध्वपुण्ड्रधारिणः  
जटाभिः शोभमानाः च आसन् । ते  
रेलस्थानके रेलयानम् आरूढवन्तः ।  
यानस्थैः यात्रिभिः तेषां विषये महान्  
आदरः दर्शितः । उपवेशनाय स्थानं तैः  
सारल्येन लब्धम् । एवं सन्तोषकारकं  
वातावरणं निर्मितम् आसीत् तत्र ।


स्वल्पे एव काले चिटिकानिरीक्षक-  
दलेन तत्र उपस्थितम् । आरक्षकाः अपि  
तैः सह आसन् । क्रमशः ते सर्वेषाम्  
अपि चिटिकां परीक्षितवन्तः । सुखेन  
उपविष्टवतां साधूनां समीपम् आगत्य  
तैः विनयेन उक्तम् - “आर्याः ! स्वीया  
यात्राचिटिका दर्श्यताम्” इति ।

तदा ते साधवः अवदन् - “अस्माकं पार्श्वे  
चिटिका भवितुं न अर्हति । वयं तु साधवः ।  
चिटिकां विना प्रयाणम् अस्माकम् अनुमतं स्यात्  
एव” इति ।

चिटिकानिरीक्षकदलेन आरक्षिणः निर्दिष्टाः यत्  
सर्वेऽपि एते साधवः कारागारं प्रति नेयाः इति ।  
सर्वेऽपि ते साधवः महान्तं हाहाकारं पौनःपुन्येन  
विहितवन्तः ।

तदा आरक्षकनिरीक्षकेण उक्तम् - “एतेषु केचन  
असाधवः अपि स्युः । अतः सर्वान् एतान् कारागारं  
नीत्वा एतेषु के वस्तुतः साधवः इति परीक्ष्य ये  
साधवः स्युः ते एव मोचनीयाः, अन्ये तु धर्तव्याः”  
इति । तच्च आरक्षिणः अङ्गीकृतवन्तः ।

ततः सर्वानपि तान् साधून् परस्परं रज्ज्वा बद्ध्वा



आरक्षकाः जनपदकारागारं प्रति नीतवन्तः । तत्र च ते  
साधवः उच्चैः चीत्कृतवन्तः - “अस्माकं बन्धनं कथं  
युज्येत ? अस्याम् एव रात्रौ वयं सर्वेऽपि इतः मुक्ताः  
स्याम” इति ।

तदा तान् सर्वान् अपि आहूय आरक्षकनिरीक्षकेण  
उक्तम् - “भवत्सु ये तिपुण्ड्रम् अपसारयेयुः, ये च कण्ठे  
धृतां रुद्राक्षमालां भञ्जयेयुः तान् एव कारागारतः  
मोचयिष्यामः वयम्” इति ।

ततः ते साधवः परस्परं समालोचनं कृतवन्तः । अष्ट  
साधवः आरक्षकनिरीक्षकस्य वचनस्य पालनम् अङ्गी-  
कृतवन्तः । परम् उभौ साधू तथा कर्तुं न सहमतौ जातौ ।

तत् ज्ञात्वा आरक्षकनिरीक्षकेण उक्तम् - “एतेषु  
वस्तुतः द्वावेव साधू स्तः । तौ एव मोचनम् अर्हतः ।  
इतरे तु कारागारे एव स्थापनीयाः, यथायोग्यं दण्डनीयाः  
च” इति ।